




Lejn iċ-Ċentinarju tal-Istatwa Titulari

P. Joseph Cilia OFMConv. – Kappillan

Għad m'għandna l-ebda dokument ċar dwar is-sena eżatta ta' meta Karmnu Mallia, imlaqqam il-Lhudi għamel l-istatwa titulari ta' Marija Addolorata, Patruna tal-Parroċċa tagħna. Pero' issa li nafu fiċ-ċert li qabel din l-istatwa kien hemm statwa oħra tad-Duluri, kif dejjem kien jingħad, nistgħu bejn wieħed u ieħor nistabbilixxu data. Li kellna statwa oħra qabel din li għandna issa hareġ ċar mir-ritratt ta' din l-istatwa armata fil-Knisja Parrokkjali għall-ewwel festa fl-1905. ⁽¹⁾ Din l-istatwa li kienet hallset il-Markiża Anna Bugeja ⁽²⁾ u li kienet saret mill-iskultur Karlu Darmanin, kienet tintuża mhux biss għall-festa titulari, li dak iż-żmien kienet issir il-Ħadd fuq il-15 ta' Settembru ⁽³⁾, imma wkoll kienet tintuża flimkien ma' San Ġwann waqt il-jiem tal-Ġimgha Mqaddsa. ⁽⁴⁾


Il-Markiża kienet halliet statwa oħra lill-Parroċċa li mhix kbira fid-daqs u kienet f'niċċa għaliha fis-sagristija l-antika. Din hi statwa antika li kienet fid-dar tal-Markiża u li fl-1892 l-Arcisqof Pietru Pace ta erbghin jum indulgenza lil min jgħid *Salve Regina* quddiemha. ⁽⁵⁾



*Il-Knisja Parrokkjali armata għall-ewwel festa fl-1905.
Tidher l-ewwel statwa tad-Duluri li kellha l-Parroċċa.*

Xogħol ta' Karmnu Mallia bil-forom ta' Karlu Darmanin

Fis-sajf tal-1979, meta Patri Dumink Bonello ⁽⁶⁾ u jien konna qegħdin narmaw għall-festa tad-Duluri, daħal fil-knisja raġel u waqaf quddiem l-istatwa tad-Duluri. Jien staqsejtu jekk toghġbux u hu qalli “daż-żgur dik tal-Lhudi mir-rahall”. Bdejt diskursata twila ma’ dan ir-raġel li kien jismu Mikiel Bonello u kien jogħħod 250, Triq il-Vittorja, Hal-Qormi. Dan ħa l-interess u mar ifittixli u jsaqsi lil Ċetta Cutajar li tiġi t-tifla ta’ Karmnu Mallia mlaqqam il-Lhudi. ⁽⁷⁾ Din ikkonfermat li l-istatwa tad-Duluri ta’ San Pawl il-Baħar hadimha missierha. Hu staqsa wkoll lill-mara tat-tifel tal-Lhudi, Mikelina Mallia li kienet toqgħod Ħat-Attard u lis-seftura li kellu Tereza Camilleri li kienet qiegħda l-Ingieret u dawn ikkonfermaw ukoll li d-Duluri tagħna hi xogħol il-Lhudi jew aħjar tal-istatwarju Karmnu Mallia minn Hal-Qormi. ⁽⁸⁾



L-istatwarju Karlu Darmanin

F'intervista li kont għamilt fl-1980 lil Ġużepa Micallelli kienet toqgħod il-Vecċa, qrib Għajn Rażul, San Pawl il-Baħar, kienet ikkonfermatli li l-istatwa tad-Duluri hi ta’ Karmnu Mallia. Tiftakar liż-żija tagħha, Karmena Micallelli tistqarr dan u lil Ġanni Grima tad-Doqdi li kien mar bil-karozzin tiegħu biex iġibuha; nehhewlu ċ-ċel minn fuq u zammewha erba’ persuni. Meta Ġanni Grima u šhabu kienu ġejjin biha dan qal lil Lhudi: “Din int għamiltha?”. Dak wiegħbu “Iva”. Ġanni qallu: “Mela ma kontx fis-sakra”, għax il-Lhudi kien iħobb il-qatra. ⁽⁹⁾



L-istatwarju Karmnu Mallia mlaqqam “il-Lhudi” li ħadem l-istatwa prezenti tad-Duluri

Patri Alessandru Bonnici OFMConv., fil-ktieb tiegħu “*San Pawl il-Baħar Parroċċa f’għieħ il-Madonna tad-Duluri*” ippublikat fl-2005, f’paġni 20-21 insista li l-istatwa hi ta’ Karlu Darmanin u li din kienet l-istatwa sa mill-bidu tal-parroċċa. Hu ma tax każ tal-istatwarrijiet li għamlu miegħi l-persuni msemmija hawn fuq anzi kiteb li “*it-tagħrif mogħti bil-fomm wara 75 sena ma hux ta’ min jorbot fuqu.*” Il-kitba ta’ P. Bonnici issa giet imxejna darba għal dejjem, jekk qatt kien hemm bżonn, bir-ritratt li ppubblika għall-ewwel darba, Patri Arthur Saliba OFMConv. fil-Ktieb tal-Festa tal-2011 tal-Knisja Parrokkjali mzejna għall-ewwel festa tal-1905 u bl-ewwel statwa armata fiha. ⁽¹⁰⁾

Is-Sur Victor Caruana, espert tal-istatwi tal-kartapesta bejn id-19 u l-20 seklju jistqarr li x-xhieda li kienu tawni l-persuni msemmija hawn fuq u li twassal anke sal-qraba tal-istatwarju Mallia u.

n-nies li għenu sabiex titwassal l-istatwa f' San Pawl il-Baħar huma xhieda kredibli li Mallia huwa l-awtur tal-istatwa. ⁽¹¹⁾



L-ewwel statwa tad-Duluri.

Li l-istatwa hi xogħol tal-Karlu Darmanin ⁽¹²⁾ hu mpossibli billi hu miet fl-1909, erba' snin biss wara li San Pawl il-Baħar kien dikjarat parroċċa. Karmnu Mallia, imlaqqam il-Lhudi, għax kien jgħid li ma kienx hawn isbaħ mill-ilbies Lhudi billi fih hafna lwien kuntrastanti ⁽¹³⁾ kien tgħallem is-sengħa taħt l-istwarju Karlu Darmanin u meta Darmanin miet hu xtara xi forom minn tiegħu, fosthom forom tal-uċuħ. Is-Sur Victor Caruana f'kumment li tani qalli " *jidher biċ-ċar li l-forom tal-uċuħ tal-anġlu u l-Madonna, kif ukoll l-istil u l-modellatura ta' hwejjigħom huma tipiċi tal-imsemmi statwarju Darmanin. Dan ifisser li harġu mill-bottega tiegħu. Bħala wiehed li ddomina x-xena tal-arti sagra popolari f'Malta sa mit-tieni nofs tas-seklu dsatax, l-influenzi ta' Darmanin fuq il-gosti stilistiċi tal-poplu baqgħu jidwu anke wara mewtu. Għalhekk insibu min baqa' jdur għal statwi bl-istil tiegħu. Dawn bdew jiġu sodisfatti minn Giuseppe Cilia, ⁽¹⁴⁾ il-werriet uffiċċjali tal-bottega Darmanin u anke suċċessur tiegħu, kif ukoll minn Karmnu Mallia 'il-Lhudi' li jingħad li anke xtara xi forom mill-imsemmija bottega u baqa' jahdem l-istatwi fuq l-istil ta' Karlu Darmanin.*" ⁽¹⁵⁾

Il-Kav. Rafel Bonnici Cali' kiteb li Mallia kien jimita hafna lil Darmanin u "għalhekk ha fama kbira għax kien jimita wkoll lil Darmanin fit-taqsim u t-tifsil tal-ilbies bil-piegi naturali li qishom tad-drapp."⁽¹⁶⁾

Taqbel mal-istil tax-xogħol ta' Karmnu Mallia

F'nota li kitibili s-Sur Victor Caruana qalli li stilistikament, l-istatwa taqbel ferm mat-tip ta' xogħol li Mallia kien jahdem lejn it-tieni deċennju tas-seklu għoxrin. Qalli wkoll li "iż-żieda tal-anġlu jzomm is-simbolu tal-passjoni mal-figura ċentrali tal-Madonna hija sinonima ma' dak li l-istatwarju kien qed jagħmel anke fi statwi oħrajn, fejn kien juża wkoll puttini. Dan narawh ukoll f'xogħolijiet oħra tal-istatwarju, fosthom "San Frangisk" (1919) li kien hemm fil-knisja tas-Sacro Cuor f' Tas-Sliema, "Ir-Rebħa tal-Madonna fuq l-ereżija" (1922) li partijiet minnha jintramaw għall-festa tal-Madonna tal-Gilju fl-Imqabba u "l-Inkurunazzjoni tal-Madonna" (1923) għall-festa ta' Santa Marija fl-Imqabba wkoll, fost oħrajn."


Is-Sur Caruana spjegali wkoll li *"l-idea ta' angli u puttini maġenb il-figuri principali jew jittajjru fuq xi xena partikolari rappreżentata fil-kartapesta originat mill-istil pseudo-Barokk tal-istatwarju Vincenzo Maria Cremona (1985-1912) li kien magħruf għar-rappreżentazzjonijiet kbar u movimentati li kien joħloq. It-tifel ta' Karmnu Mallia, Xandru, wkoll għamel użu minn figura ta' angli meta fost il-ftit vari li hadem, għamel il-vara ta' Kristu Rxoxt għall-parroċċa tan-Naxxar (1946)."*

Id-daqs tal-vara tal-Madonna tad-Duluri huwa akbar mid-daqs ta' bniedem. Karlu Darmanin kien beda jkabbar il-vari tiegħu għal dan id-daqs lejn l-aħhar għoxrin sena tas-seklu dsatax u kienu jissejgħu 'kolossali'. Caruna qalli li dawn kienu *"jilhqqu tul ta' tmien piedi u fost statwi ta' dan id-daqs insibu "Kostantinu l-Kbir" (1882) u l-"Allegoriji ta' Ruma u l-Fidi" li jintramaw f' Birkirkara għall-festa ta' Sant'Elena u "Ġuditta" għall-festa ta' Marija Bambina fin-Naxxar. Karmnu Mallia għamel użu minn din it-teknika ta' tkabbir ta' Darmanin jew uża l-forom b'dan id-daqs meta gie biex għamel il-vara titolari ta' San Pawl il-Baħar."*

Il-qagħda tal-figura hija tipika tal-Madonna taħt dan it-titlu u li nsibuha f'bosta rappreżentazzjonijiet simili kemm Malta kif ukoll barra. Caruna jtenni li *"hija qagħda sinonima l-aktar ta' meta l-Madonna tkun murija waħedha, kif ippopolarizzata mill-istatwi ta' Lecce li kienu bdew jaslu Malta u li jidhru wkoll f'vari oħrajn tad-Duluri magħrufin bhala 'ta' Settembru'."* (17)



L-istatwa tad-Duluri bl-Angli magħha kif harġet minn idejn Karmnu Mallia



L-istatwa titolari kif hadimha Karmnu Mallia minn xaqliba differenti.

Infatti f' Malta hawn tlett tipi ta' statwi tad-Duluri: dik tal-Madonna bil-qieghda bis-salib vojtt, sellum u lizar warajha. Biswit il-Madonna jkun hemm jew il-figura ta' anglu jew San Ġwann; hemm dik tal-Madonna b'Ġesu' mejjet f'hogorha ; imbagħad hemm dik li turi l-Madonna bil-wieqfa bla salib u kultant insibhom indurati. Din it-tip ta' statwa kienet tintuża fil-purċissjoni ta' Settembru għax fl-imghoddi kienu jsiru żewġ purċissjonijiet ewlenin tad-Duluri, dik li ssir qabel il-Ġimgħa l-Kbira u ohra għal nofs Settembru. L-istatwa tagħna tixbah dik tal-aħħar tip.

JC Camilleri jiddeskrivi l-istatwa tagħna hekk: *"l-istatwa fiha figura waħda. Din turi l-figura ta' Marija Addolorata bil-wieqfa. M'hemm x salib u lanqas xi sellum jew lizar. L-artist ma holoqx statwa tipikament ta' Settembru. Hu ried jagħmel xi haġa aktar. Daħhal ukoll il-figura tal-anglu...Wiċċ il-Madonna hu wiehed mimli niket. Idejha jinsabu marbuta u l-harsa tagħha tinsab lejn is-sema. Il-figura fiha moviment shih fil-waqgħa tal-hwejjeg li liebsa l-Madonna. Bejn l-idejn u sieder il-Madonna hemm qalb tad-deheb. Din fiha seba' sjuf. Dawn jirrappreżentaw is-seba' duluri ta' Marija Santissima. Is-sieq tax-xellug tidher hierġa 'l barra u dan johloq certu moviment fl-istatwa."* (18)

Dwar l-anglu li kellha magħha id-Duluri, Camilleri jikteb li l-anglu kellu rabta mal-figura tal-Madonna u jzid: *"il-harsa tiegħu kienet lejn il-Madonna. Billi l-anglu kellu f'idejh kuruna tax-xewk, l-istatwa kellha messagġ li tiehdok fil-Passjoni tas-Sinjur Tagħna Ġesu' Kristu."* Skont Camilleri t-tnehjija tal-Anglu minn mal-istatwa *"kienet daqqa l'isfel għall-istatwa"*. (19)


John Orlando u Renzo Gauci li f'idejhom kellhom ir-restawr tal-istatwa titulari fl-2005 stqarraw miegħi li mix-xogħol li għamlu fuq l-istatwa huma tal-fehma li din saret minn Karmnu Mallia u dan minhabba l-karatteristiċi stilistiċi tal-istatwa.

F'liema sena saret?

Sal-1979 dejjem kien intqal u nkiteb li l-istatwa titulari hi tal-istatwarju Karlu Darmanin. Jista' jkun li kien jingħad hekk għax kienu jitfikkluha mall-ewwel statwa li kien hawn jew inkella max-xebh simili ma' statwi ohra li kien għamel Darmanin. Naturalment wiehed kien jassumi wkoll li la għamilha Darmanin din kienet saret fil-bidu tat-twaqqif tal-parroċċa. Imma kif ġa rajna dan muhiex il-kaz.

Fl-imsemmija intervista li kont għamilt f'1-1980 lil Ġuzeppa Micallef, kienet qatli li l-istatwa saret fi żmien il-Kappillan Patri Beneditt Ġuzepp Cauchi fit-tieni darba li kien ġie mahtur Kappillan, bejn 1-1911 u 1-1926. Patri Cauchi kien ġa Kappillan bejn is-snin 1906-1910. (20)

Is-Sur Mario Coleiro, li hu ntiż hafna fil-Festi Maltin, qalli li anke l-istatwa ta' Santa Venera, hi



L-istatwarju Giuseppe Cilia

xogħol ta' Karmnu Mallia u li kienu jgħidu li kienet ta' Darmanin. Huma kellhom diffikulta' wkoll f'liema sena din saret. Hu għamel tiftix intensiv fil-gazzetti taż-żmien biex isib xi tgħarif fuq din l-istatwa u kien hafna attentent biex jara jekk jiltaqax ma' xi tagħrif dwar l-istatwa tagħna biex forsi dan ikun jista' jitfa' xi tgħarif fuq l-istatwa tagħhom. Hu qalli li ma sab l-ebda hjiel fuq l-istatwa tagħhom u l-anqas fuq tagħna. Santa Venera stabilew li l-istatwa tagħhom kienet bdiet tinhadem fis-sena 1918 meta twaqqfet il-parroċċa. Fil-fatt huma għandhom ritratt li kien ippublikat fuq gazzetta tal-wasla tal-istatwa fl-1919 fil-parroċċa. ⁽²¹⁾ Kemm Coleiro kif ukoll Caruana kkonfermawli li ma' teżisti ebda firma ta' Karmnu Mallia fuq ix-xogħolijiet tiegħu.



L-Istatwarju Wisitin Camilleri

L-istatwa tal-parroċċa, Marija Addolorata wieqfa, bl-Anglu magħha jikkonfortha, żgur li saret qabel l-1915. Dan għaliex għandna ritratt li juri din l-istatwa armata għall-festa u dan ir-ritratt juri wkoll li l-kwadri laterali tal-Prezentazzjoni u tad-Difna ta' Ġużeppi Cali' li kienu għadhom ma tlestwex. Infatti hemm il-gwarniċċuni tal-ġebel miżbugħa u post il-kwadri hu mgħotti b'purtiera. Issa dawn tlestew mill-pittur Cali' fl-1915.

Il-pittur Kavallier Rafel Bonnici Cali' meta kiteb dwar Karmnu Mallia, qal hekk: *"fl-aħħar irnexxielu wkoll jahdem statwi għall-purċissjonijiet tal-Knejjes fosthom id-Duluri għall-parroċċa ta' San Pawl il-Baħar li magħha zied anglu u hargitlu vera sabiha taseww fl-1915."* Hu hasra li Bonnici Cali' ma jgħidilnix kif wasal għal dik id-data. ⁽²²⁾

Għalhekk naħseb li ma nkunux qed nizbaljaw jekk nistabbilixxu li l-istatwa titulari tagħna ta' Marija Addolorata nhadmet fl-1914. Qed inpoġġiha sena qabel ma' tlestew il-kwadri laterali minn Ġużeppi Cali'.

Karmnu Mallia kien diġa' hadem l-istatwa ta' San Ġużepp għall-Parroċċa fl-1908 ⁽²³⁾ u fl-1919, hu hadem l-istatwa ta' San Pawl, statwa li kienet irnexxielu hafna wkoll. ⁽²⁴⁾

Qalb u Stillarju

L-ewwel qalb b'seba' t'isjuf li kellha l-istatwa kienet tal-fidda ndurata bid-deheb li kienet saret għall-ewwel statwa tad-Duluri li kellha l-parroċċa fl-1905. Din il-qalb kienet mogħtija minn Fortunatu Mizzi, kif tixhed il-kitba fuq wara tal-qalb. Minn fuq l-ewwel statwa ta' Karlu Darmanin.

għaddiet tintuża fuq it-tieni statwa titulari ta' Karmnu Mallia. Din baqgħet tintuża' sal-2005 meta b'tifkira taċ-ċentinarju tal-parroċċa saret qalb ġdida tad-deheb.

L-istillarju li hu materjal ta' metal indorat bid-deheb sar apposta fis-17 ta' Dicembru 1919 għall-istatwa preżenti u għadu jintuża sallum. Kien donazzjoni ta' Fortunato Mizzi u Emmanuel Camilleri kif tixhed il-kitba li hemm fuq wara tal-istillarju. ⁽²⁵⁾

Restawr u tibdil fl-istatwa

Fi żmien Patri Antonju Formosa Kerr, ⁽²⁶⁾ li kien Kappillan tal-parroċċa mill-1926 sal-1935, l-istatwa titulari sarilha tibdil kbir. Fl-1933 ⁽²⁷⁾ l-istatwa ingħatat f'idejn l-istatwarju Ghawdxi Wistin Camilleri ⁽²⁸⁾ biex tingħata dehra ġdida li tkun taqbel għaż-żmien ta' festa. Infatti tneħħilha l-Anġlu kbir li kellha magħha fuq il-lemin tagħha. ⁽²⁹⁾ Minflok Wistin hadem erba' anġli għal fuq il-bankun. Fir-restawr li għamel, Wistin, qaxxar kompletament l-istatwa u żgraffja.

Hu ta' lill-libsa kulur aktar skur milli kellha fl-original. L-induratura tal-istatwa kienet saret minn Ġużeppi Farrugia tal-Imdina. ⁽³⁰⁾

Meta l-istatwa kienet lesta minn kollox, ġabuha Burmarrad u daħħluha għand Ġanni Agius ta' Kebbes. Minn għandu ġabuha l-Knisja Parrokkjali akkumpanjata mill-Banda "La Vittoria" tal-Mellieħa. ⁽³¹⁾

Tindif u Restawr iehor

Fl-1988, fi żmien il-Kappillan P. Frankie Debono l-erba' anġli ta' fuq il-bradella ġew imnaddfa mill-induratur Horace Farrugia tal-Imdina, t-tifel ta' Ġużeppi Farrugia li kien indura l-istatwa fl-1933. Ġew ibbanjati mill-ġdid ukoll is-simboli li jżommu l-Anġli: l-palma, l-ġilju, l-kuruna tax-xewk u l-imsiemer. ⁽³²⁾

Fl-2005, fis-sena taċ-ċentinarju tal-parroċċa, fi żmien il-Kappillan Joseph Xerri ⁽³³⁾ l-istatwa u l-anġli ġew restawrati mill-ġdid minn John Orlando u Renzo Gauci minn Hal-Tarxien. Is-Sur Orlando qalli li strutturalment l-istatwa ma kellhiex hsara. Kellha xaqq fuq in-naħa t'isfel imma ma kienx ta' hsara għall-istruttura tal-istatwa. Sarilha t-tindif tal-induratura u ġiet indurata mill-ġdid il-faxxa li għandha tal-mant bassoriliev. Il-velu l-abjad li għandha madwar rasha ġie ndurat mill-ġdid fuq id-disinn li kien hemm. Il-kmiem u ċ-ċintorin ukoll ġew indurati mill-ġdid. Il-karnaġġjon



In-Niċċa tal-injam li għal bosta snin kienet titqiegħed ġo fiha l-istatwa tad-Duluri. Tidher l-istatwa tal-Madonna ta' Pompej xogħol ta' Giuseppe Cilia



L-istatwa tad-Duluri tal-Markiża Anna Bugeja fin-niċċa fis-sagristija



L-Anglu li kellha magħha l-istatwa tad-Duluri fin-niċċa fil-Kappella tal-Kurċifiss.

tal-Madonna u tal-Angli ġie mpitter mill-ġdid. Il-ġwienah tal-erba' angli ġew imnaddfa u ndurati. Sar ukoll l-irfinar mill-ġdid tal-idejn tal-Madonna billi kellhom akkumulazzjoni ta' żebgħa. Kemm l-istatwa kif ukoll l-Angli ingħataw l-verniciċċetta protettiva.

Saret il-forma tal-ġibs tal-idejn tad-Dulur biex il-brazzuletti li kienu jintlibbsu f'idejha jiġu rrangati halli joqgħodu tajjeb mal-idejn tal-istatwa. Saret ukoll qalb b'seba' t'isjuf ġdida tad-deheb bhala tifkira taċ-ċentinarju tal-parroċċa, li hadet post il-qalb tal-fidda u ndurata bid-deheb li kellha qabel. Is-sandli ġie mnaddaf u saru fuqu żewġ fossos ġodda. Is-simboli tal-angli ġew ibbanjati mill-ġdid u t-tlett imsiemer li jżomm wiehed mill-Angli saru ġodda. ⁽³⁴⁾

Il-Hadd, 13 ta' Marzu 2005, l-istatwa ingiebet fil-garage ta' *Azzopardi Fisheries* u minn hemm it-tiehdet b'korteo sal-Knisja Parrokkjali. Fil-korteo hadet sehem il-Banda San Pawl ta' San Pawl il-Baħar.

Lejn is-Sena taċ-Ċentinarju

Nahseb ikun xieraq li niċċelebraw is-sena taċ-ċentinarju tal-istatwa titulari tagħna. Għalhekk wara li tgħaddi l-festa titulari ta' din is-sena, behsiebni nwaqqaf kumitat biex iħejji programm

ta' ċelebrazzjonijiet fl-okkazzjoni taċ-ċentinarju li jgħandhom siru bejn 2013 u 2014. Nittama li jkollna festi sbieħ li mhux biss ifakkru dan l-avveniment, imma wkoll li jkabbru d-devozzjoni tagħna lejn Marija Addolorata, Sultana tal-Martri.

Referenzi

1. Ara ritratt ippubblikat għall-ewwel darba minn P. Arthur Saliba OFMConv. fl-artiklu tiegħu "*L-ewwel festa tad-Duluri f'San Pawl il-Baħar*" fil-Ktieb tal-Festa 2011 mahruġ mill-Kumitat tal-Festa f'isem il-parroċċa f'paġna 94.
2. Arkivju tal-Kunvent ta' San Pawl il-Baħar, Markiza Anna Bugeja, "*Spese per San Paolo a Mare*". Fih insibu li l-Markiza hallset għal Statwa tad-Duluri. Dwar il-Markiza Anna Bugeja ara Joseph Cilia OFMConv, "*Il-Knisja Parrokkjali ta' San Pawl il-Baħar*", Reliġjon u Hajja, Storja 8, 1980, pp 9-13; ara wkoll l-artiklu ta' P. Cilia fir-rivista Pavlvs, mahruġa mill-Istitut Soċjo-Kulturali San Pawl, p.16, 1980, n.2.
3. P.F.S. (Patri Felici Sammut), "*Marija Addolorata Titulari tal-Parroċċa ta' San Pawl il-Baħar*", San Pawl il-Baħar, Lehen il-Parroċċa, n.7, Lulju-Settembru 1964, p.3. Dwar l-ewwel festa titulari ara wkoll l-artiklu msemmi fir-referenza numru 1.
4. Qabel ma mort bhala missjunarju fl-Indja, f'Marzu tal-1982, dawn iż-żewġ statwi tad-Duluri u ta' San Ġwann, kienu għadhom fil-maħžen tal-festa. Il-Madonna kellha wiċċha mfaqqa, filwaqt li San Ġwann kien għadu fi stat tajjeb hafna. Meta ġejt Malta f'Diċembru 1983 għal xi jiem ma kontx rajthom aktar fil-maħžen u meta staqsejt għalihom kienu qaluli li tefgħuhom il-baħar biex jagħmlu l-wisa' fil-maħžen!
5. Meta tkabret il-Knisja Parrokkjali l-armarji bin-niċċa tad-Duluri tqiegħdu f'kamra fejn jintrefgħu l-affarijiet sakemm fl-2001 ittiehed kollox fil-Mużew Parrokkjali. Fl-2009, għamilt niċċa fl-armarju tannaħa tat-twieqi tas-sagrastija prezenti u qegħedt fiha l-istatwa tad-Duluri tal-Markiza. In-niċċa nħadmet mill-mastrudaxxa Anthony Falzon li joqgħod Buġibba. Tqiegħdu wkoll iż-żewġ vażuni kbar tal-albastru li kienu dejjem fin-niċċa mad-Duluri. Dawn gew restawrati u mnaddfa fl-2011 minn J.Abel. Taħt l-istatwa hemm miktub dan it-test ibbażat fuq l-iskrizzjoni li kellha taħtha qabel bit-Taljan: "*L-Ecc̄ u Rev.ma Mons. Pietru Pace D.D., Arcisqof u Isqof ta' Malta, b'digriet tad-19 ta' Jannar 1892, jagħti l-indulġenza ta' erbghin jum lil min jgħid SALVE REGINA b'qima quddiem din ix-xbieha, li kienet tal-Markiza Anna Bugeja.*"
6. Patri Dumink Bonello kien Kappillan tal-Parroċċa bejn is-snin 1962-1963. Għamel ukoll diversi snin fil-komunita' tal-patrijiet ta' San Pawl il-Baħar.
7. Ara "*Dictionary of Maltese Biographies*", Vol 11, pin, Malta 2009, p.1076.
8. Dan ir-rakkont ġie ppublikat għall-ewwel darba fil-ktieb tiegħi, "*Il-Knisja Parrokkjali ta' San Pawl il-Baħar*", Reliġjon u Hajja, Storja 8, 1980, pp 50-51. Ara wkoll l-artiklu tiegħi fir-Rivista "Pavlvs", mahruġa mill-Istitut Soċjo-Kulturali San Pawl, San Pawl il-Baħar, "L-Istatwa u l-Festa tad-Duluri", pp 3-5, 1981, n. 6
9. Jien kont intervistajt lis-Sinjura Gużepa Micallef, it-Tlieta, 11 ta' Marzu 1980, fil-Librerija Louis Cutajar mmexxija mill-Istitut Soċjo-Kulturali San Pawl li kont għadni kif waqqaft u li dak iż-żmien kienet fil-kuritur tad-Duluri fil-Knisja Parrokkjali fejn qabel kellu l-Uffiċċju Parrokkjali l-Kappillan u llum dik il-kamra tintuża bhala *bookshop*.
10. Ara Alexander Bonnici OFMConv., "*San Pawl il-Baħar Parroċċa f'għieh il-Madonna tad-Duluri*", Reliġjon u Hajja, Storja 33/169, 2005, pp 19-21. Sfortunatament f'dan il-ktieb hemm diversi żbalji ohra dwar dak li għandu x'jaqsam mal-Knisja Parrokkjali tagħna.
11. Ara l-*email* ta' Victor Caruana li baġhatli s-Sibt, 26 ta' Mejju 2012. Dan wara li kelli laqgħa miegħu fil-kunvent ta' San Pawl il-Baħar, il-Hamis, 24 ta' Mejju 2012. Caruana għamel tezi ta' żewġ volumi fl-Universita' ta' Malta li għamel taħt is-supervizzjoni tal-Professor Dr. Keith Sciberras bl-isem "*The Art of Papier-mache in Malta Between the 19th and early 20th Centuries Technical and Art Historical Considerations*".
12. Ara "*Dictionary of Maltese Biographies*", Vol 1, pin, Malta 2009, p.661. Anke f'dan id-Dizjunarju minn kiteb fuq Darmanin, għamel l-iżball li attribwixxa l-istatwa lilu, jekk mhux jalludi għall-ewwel statwa tad-Duluri li kien hawn, li ma naħsibx. Kiteb ukoll li Darmanin għamel statwa tal-Kunċizzjoni għal San Pawl il-Baħar. Statwa li fil-parroċċa qatt ma eżistit. Xogħol ta' Darmanin fil-parroċċa għandna Bambin tal-Milied u statwa tal-Bambin wieqaf, imsejha tal-Epifanija. Ara wkoll "*Karlu Darmanin il-Princep tal-Istatwarji Hajtu u Hidmietu*" ta' Stanley Mangio u Christopher Magro. Publikazzjoni tax-Xirka tal-Isem Imqaddes t'Alla, 2010, F'paġna 61 dawn jiktbu li l-istatwa tagħna tista' tkun tal-skola ta' Karlu Darmanin. Jiżbaljaw meta kitbu li din saret fl-1904.
13. Kav. Rafel Bonnici Cali', "Karmnu Mallia, "Il-Luhdi" – (1880-1930)", f'*Lehen is-Sewwa*, Is-Sibt, 2 ta'



Awissu, 1986.

14. Fl-2010, meta r-restawrajna l-istatwa tal-Madonna ta' Pompej, skoprejna li din kienet tal-istatwarju Giuseppe Cilia billi fir-restawr harget pjanča b'ismu fuqha. Din kienet giet restawrata minn Anthony Aquilina mill-Marsa u tqieghdet in-naħa tal-kuritur ta' San Pawl, fejn hemm il-Konfessjunarji, fin-niċċa li qabel kienet titqieghed l-istatwa tad-Duluri. Din in-niċċa kienet tniżżlet mill-Mużew Parrokkjali, bħalma kienet tniżżlet l-istatwa tal-Madonna ta' Pompej, u giet restawrata mill-mastrudaxxa Ċensu Formosa minn San Pawl il-Baħar, fl-2011.
15. Victor Caruana fl-email tas-26 ta' Mejju 2012. Dwar l-istatwa titulari, ara wkoll "*L-Istatwi Titulari u l-Istatwarji Tagħhom*" ta' Guido Lanfranco, Klabb Kotba Maltin, 1999, pp 36-37.
16. Kav. Rafel Bonnici Cali, op. Cit.
17. Victor Caruana fl-email tas-26 ta' Mejju 2012.
18. JC Camilleri, "*L-istatwa tad-Duluri – l-istatwa titulari ta' San Pawl il-Baħar*", Mument, il-Ħadd, 28 ta' Marzu 2004, p. 20.
19. JC Camilleri, Ibid.
20. Ara nota numru 6.
21. Mario Coleiro fl-emails li kitibli fit- 22 ta' Mejju 2012 u fit-2 ta' Lulju 2012
22. Kav. Rafel Bonnici Cali, op. Cit.
23. Ara email mibgħut lili minn Patri Arthur Saliba OFMConv, it-Tlieta, 3 ta' Lulju 2012.
24. Ara l-artiklu ta' P.Arthur Saliba OFMConv., "*L-istatwa ta' San Pawl fil-Knisja Parrokkjali tad-Duluri, "Lehen il-Parroċċa", San Pawl il-Baħar, n.847, Lulju-Sett, 2003, 29-30. Dan l-artiklu hu bbażat fuq dak li nkiteb fil-gazzetta "Malta Tagħna", "Statua ta' San Paul għal Parroċċa ta S. Paul il-Baħar", 19.07.1919, 3.*
25. P. Alessandru Bonnici, fil-ktieb imsemmi, jikteb "*L-eżistenza ta' l-istatwa hi konfermata mill-istellarju li jitqieghed ma' ras il-Madonna. Dan l-istellarju ta' metall dorat, mhux biss għadu jeżisti, imma għadu wkoll jintuża sal-lum għalkemm sarulu xi varjazzjonijiet kif għad naraw. Fuq l-istellarju, insibu minquxin il-kelmiet Fortunato Mizzi: 1905." Naturalment mhu hekk xejn għax id-data li l-istellarju għandu mnaqqxa hi dik tal-1919 u hu mogħti minn Fortunato Mizzi flimkien ma' Emmanuel Camilleri.*
26. Għal aktar tagħrif dwar P. Antonju Formosa Kerr, ara P. Joseph Cilia OFMConv., fir-rivista "Pavlvs", mahruġa mill-Istitut Soċjo-Kulturali San Pawl, San Pawl il-Baħar, p. 16, 1980, n. 1.
27. Meta sar ir-restawr tal-istatwa fl-2005, kien instab fuqha n-numru '33 li jirreferi għal meta Wistin Camilleri kien għamel tibdil u r-restawra l-istatwa fl-1933.
28. Aktar tagħrif fuq dan l-istatwarju li għex fir-Rabat, Għawdex bejn 1885 u 1979 ara "*Dictionary of Maltese Biographies*", Vol 1, pin, Malta 2009, p.456. Fil-Knisja Parrokkjali għandna diversi xogħolijiet tiegħu, fosthom, lis-statwa ta' Sant'Antnin ta' Padova, l-Appostli tal-artal magħgur ta' żmien il-festa u l-Bambin tal-Milied mindud fuq blata. Kollha xogħol tal-kartapesta. Għandna wkoll diversi pasturi tat-tafal.
29. Fi żmien meta P. Samuel Chetcuti kien Kappillan ta' San Pawl il-Baħar (1974-1980) jien kont hadt l-inizjattiva biex l-Angļu li kellha magħha l-istatwa tad-Duluri jiġi restawrat u jitqieghed f'niċċa fis-Sagristija l-antika. Infatti bil-barka u l-appoġġ tal-Kappillan hekk sar. Fl-1979 dan kien ġie restawrat minn P. Dumink Bonello u P. Sebastian Scicluna, u tqieghed f'niċċa li giet irrangata għalih fejn qabel kien hemm il-kaxxarezzi tal-patrijiet. Ġie inawgurat mill-Kappillan, fil-quddiesa tas-Sibt, 15 ta' Dicembru 1979. Madwar l-Angļu kont qegħdet it-tazzi li fl-antik kienu jinghataw lid-Duluri b'wegħdi. Fi żmien il-Kappillan P. Joseph Mamo (1999-2003), l-Angļu u t-tazzi tnehew minn niċċa u tqieghdu fil-Mużew Parrokkjali li kien għadu kif infetħ fit-28 ta' Lulju 2001, f'parti tal-ewwel kunvent li kellhom il-patrijiet madwar il-Knisja. Flok l-Angļu fin-niċċa kienet tqieghdet il-Madonna ta' Fatima u n-niċċa sarilha injam għid tal-kewba. Meta sirt Kappillan fl-2007 il-ħsieb tiegħi mill-ewwel kien li dan l-Angļu jerga jitqieghed qrib l-istatwa tad-Duluri biex ikun jista' jitgawda minn kullhadd. Għalhekk, fl-2008, ġie restawrat minn Anthony Aquilina tal-Marsa u reġa' tqieghed fin-niċċa li kien fiha qabel, fis-Sagristija l-antika wara n-niċċa tad-Duluri. Għal dan il-ghan, l-injam tan-niċċa kellu jinhareġ ftit il-barra halli l-Angļu jkun jista' joqgħod sew. Mall-Angļu tqieghdu żewġ vażuni antiki li kienu tal-Markiza Anna Bugeja u inħadmu diversi fjuri tal-monasteru għal go fihom.
30. Skont Fra Ludovik Busuttill, għal bosta snin wara li l-istatwa kienet giet restawrata minn Wistin Camilleri, dan kien jiġi kull sena qabel il-festa biex inaddafha u jirtokka fejn ikun hemm bżonn. Sakemm tlestetilha n-niċċa li għandha llum, l-istatwa tad-Duluri kienet tinżamm f'niċċa tal-injam hdejn il-bieb iż-żgħir ta' barra n-naħa tal-kuritur li daż-żmien insejhulu "tad-Duluri". Għamlet ukoll żmien qasir fl-istess niċċa fis-Sala Parrokkjali meta din kienet tinuża bħala Knisja fl-aħhar fażi tat-tkabbir tal-Knisja Parrokkjali. Wara li

nfethet il-Knisja mkabbra tqeghdet fl-istess nicċa fin-nofs tal-Knisja quddiem il-bieb fejn illum hemm il-fonti tal-magħmudija.

31. Intervista ma' Ġużepa Micallef, op. cit.
32. Dwar il-parrokkat ta' P. Frankie Debono, Kappillan tal-parroċċa mill-1986 sa 1992 ara PAVLVS, rivista mahruġa mill-Istit Soċjo-Kulturali San Pawl, Numru 16, 2007, pp 31-34.
33. Kappillan tal-parroċċa mill-2003 sal-2007. Fizzmienu sar l-ahhar restawr tal-istatwa fl-2005.
34. Tkellimnt diversi drabi fuq dan is-suġġett kemm ma' John Orlando u Renzo Gauci. Rajt ukoll l-korrispondenza fuq dan is-suġġett fl-Arkivju tal-Kunvent ta' San Pawl il-Baħar bejn ir-restawraturi u l-Kappillan Xerri. Fuq dan is-suġġett tar-restawr tal-2005 ara wkoll l-artiklu ta' Kieth Muscat, fil-Ktieb tal-Festa tal-2005, pp 69-73.

VIDEO GEMS


602, Triq San Pawl, San Pawl il-Baħar

Tel: 2157 1788

Rentals & Sales of
DVD's, Videos & Hi-Fi's

Opening Hours

Monday to Friday: 9am - 1pm, 4pm - 7.30pm
Wednesday: 4pm - 7.30pm Saturday: 9am - 7.30pm



J. CALLEJA
PLUMBING & ELECTRICAL WORK

e.mail: j.calleja@nextweb.net.mt

El Shaddai Flat 6,
Jean De Lá Cassier Str, St. Paul's Bay

Mob: (356) 9945 8944



Ernest Agius

Għal kull xogħol ta'
Tikkil | Kisi | Tibjid
Fuq il-fil | Appoġġi
Twaħħil ta' madum
tal-art u tal-ħajt

Cempel

9985 6800



Play & Write
Stationery &
Sweet shop

88, St. Paul's Street, St. Paul's Bay
(In front of St. Paul's Pharmacy)

Tel: 2157 0347